

SCRIPT OF MORNING GOJRI NEWS BULLETIN 04APR 2026 1015HRS

مارنگ گوجری نیوز بولٹن 04 اپریل 2026

یوہ آکاشوانی جموں ہے ، عبدالرحمان تین خبر سٹو۔

LG AYODHYA PARV

لیفٹیننٹ گورنر منوج سنہا نے کل نویں دلی مانہ اٹھواں ایودھیا پرو سنگ خطاب کیو۔ جس مانہ انہاں نے ایودھیا غی روحانی تے تہزیبی اہمیت نانہ اُجاگر کیو۔ انہاں نے ایودھیا نانہ شعور غو ایک لازوال سرچشمو قرار دتو جہڑو بھگوان رام تین اثر انداز ہے انہاں نے لوکاں ور زور دتو جے وے سچائی فرض تے ہمدردی جیسی اقدار نانہ اپناویں۔ لیفٹیننٹ گورنر موصوف نے کہیو جے ایودھیا اخلاقی توازن، چھافتی تسلسل تے قومی شناخت غی نمائندگی کرے تے یوہ جے اس غا نظریات عالمی سطح ور اج وی اہمیت رکھیں تے انسانیت نانہ راست بازی ثابت قدمی تے ایک ہم آہنگ مستقل در رہنمائی کریں۔

FINAL DAY ASSEMBLY

اج جموں کشمیر قانون ساز اسمبلی غا بجٹ اجلاس گو آخری دن ہے۔ جس مانہ کئی اہم مباحث تے قانون سازی گا امور تہ شدہ ہیں قانون ساز ذعفران غی فصلان غا نقصان غیر فعال طبعی سہولیات پانی غی قلت تے شہری بُنیادی ٹہانچہ غا مسائل جیسا موضوعات چان آلا ہیں وزیر اعلیٰ عمر عبداللہ بعض قوانین مانہ ترمیم واسطے ایک بل پیش کریں گا جس غو مقصد گج جرائم نانہ ختم کرنو ہے انہاں نانہ معقول بنانو ہے۔ تانچے زندگی تے کاروبار نانہ آسان بناویو جاسکے۔ اسے دوران وزیر تعلیم محترمہ سکینہ اتو نجی یونیورسٹیاں غا ضابطہ واسطے ایک بل پیش کریں غی۔ ممبران غا اختیارات تے پروٹو کول غے متعلق مختصر مباحث وت اج گا اجینڈہ مانہ شامل ہیں۔

JK ECO GROWTH

جموں کشمیر غی مجموعی ریاستی گھریلو پیداوار غی شرح نمو 2024-25 مانہ کھٹ بوغے 11 عشاریہ 18 فی صد رہ گئی ہے۔ جہڑی پچھلہ مالی سال مانہ 12 عشاریہ 51 فی صد تھی۔ تاہم پچھلہ 4 براں غے دوران یاہ 11 تیں 12 فی صد غے بشکار رہی ہے۔ جیسو کہ کمپنٹر ولرو اڈیٹر جنرل نے دسیو۔ مرکزی زیر انتظام علاقہ مالیات برائے سال 2024-25 ور سی اے جی غی رپوٹ نانہ ویروار غے دن وزیر اعلیٰ عمر عبداللہ نے جموں کشمیر اسمبلی مانہ پیش کیو۔ جس مانہ یوہ وی دکھایو گیو جے بھارت غی جی ڈی پی مانہ جموں کشمیر غو حصو معمولی طور ور بدھ غے پچھلہ مالی سال مانہ صفر عشاریہ 79 فی صد ہو گیو۔ جہڑو ٹھہراؤ غا ایک دور غے بعد معمولی باہدو ظاہر کرے۔

RAILWAYS MEETING

جموں صوبہ مانہ ایک اعلیٰ سطحی میٹنگ منعقد ہوئی جس مانہ کشمیر غا پھلاں غی تجارت نانہ قومی منڈیاں غے سنگ ریلوے غے ذریعے جوڑے غے فروغ دین گا اقدامات ور گور کیو گیو۔ افسران تاجراں تے کاشتکاراں تے پارسل غی ترسیل نانہ بہتر بنان ور تبادلہ خیال کیو خاص طور ور خراب ہون آلی اشیاء جس طرح چیری واسطے میٹنگ مانہ اس گل ور زور دتو گیو جے بڈگام تیں دلی توری جے پی پی آر سی ایس پارسل ریل گڈی گا زیادہ توں زیادہ استعمال نانہ یقینی بناویو جے تانچے بروقت ترسیل ممکن ہوسکے منصوبیاں مانہ اہم ریلوے سٹیشناں ور بُنیادی ٹہانچہ غی بہتری تے چھوٹا تاجراں غی مدد واسطے کارگو مجموعہ سازاں غے سنگ شراکت داری شامل ہے۔ مسابقتی مال برداری نرخ تے بڑی تعداد آلی بُکنگ مانہ رعایت وی تجویز کی گئیں ریلوے نے ایک قابل اعتماد تے موچر سپلائی چین قائم کرن غا اپنا عزم غو اداو کیو تانچے علاقائی اقتصادی ترقی نانہ فروغ دتو جاسکے۔

DC RAJOURI PRESS CONF

ڈپٹی کمشنر راجوری ابھشیک شرما نے یقین دوايو ہے کہ ضلع مانہہ ضروری اشیاء بشمول پٹرول ڈیزل تے رسوئی گیس غی کوئی کمی نی ہے ایک پریس کانفرنس سنگ خطاب کرتا واں انہاں نے کہیو جے مناسب ذخائر دستیاب ہیں تے سپلائی غی مسلسل نگرانی کی جارئی ہے انہاں نے لوکاں ور زور دتو جے وے کہرا ہٹ غو شکار نہ ویں۔ ذخیرہ اندوزی نیں گریز کریں۔ تے معمول غے مطابق استعمال جاری رکھیں شہریاں ناہہ ہدایت دتی گئی جے وے کسے وی سپلائی غے متعلق مسلہ غی اطلاع انتظامیہ ناہہ دیں۔ ڈپٹی کمشنر نے ناجائز منافع خوری یعنی بلیک مارکتینگ غے خلاف سخت کاروائی بارے وی خبردار کیو۔

TREMORS

جموں کشمیر غا کئی علاقاں جن مانہہ سرینگر پونچھ تے ادھمپور شامل ہیں، مانہہ شدید دزلزلہ غا چٹکہ محسوس کیا گیا۔ جد کل رات افغانستان غا ہندو کش علاقہ مانہہ 5 عشاریہ 8 شدت غو زلزلو آیو۔ دلی این سی آر تے شمالی بھارت غا دوجا علاقاں جس طرح چندیگڑھ، لدھیانہ تے ڈبرہ دون مانہہ وی چٹ کہ رپوٹ ہوا ہیں جغرافیائی سائنس بارے جرمن تحقیقی مرکز غے مطابق دزلزلو 181 کلو میٹر غی گہرائی مانہہ آیو۔ وسطی افغانستان مانہہ کہٹوں کہٹ 8 افراد ہلاک ہوا ہیں۔

WEATHER

سرینگر غا محکمہ موسمیات غے مطابق 10 اپریل غے دوران بیشتر علاقاں مانہہ موسم ابرآلود وے غو تے رُک رُک غے ہلکی تے درمیانہ درجہ غی بارش ہوسکے، جد کہ اچا علاقہ مانہہ برف باری غی توقع ہے۔ محکمہ موسمیات نے خبردار کیو ہے کہ کشمیر تے جموں غا کُجھ علاقاں مانہہ اچانک تیز بارش ہوسکے جس سنگ اچانک سیلاب آن، زمین کھسکن تے میدانی علاقہ مانہہ پانی جمع ہون غو خطرو ہے تے 7 تیں 9 اپریل غے بشکار دوبارہ تیں ہلکی تے درمیانہ درجہ غی بارش ہون غا امکان ہیں۔

SCHOOLS CLOSED

خراب موسمی حالات غے پیش نظر ریاسی، راجوری، رام بن تے کشتواڑ غا تمام سرکاری تے نجی سکول اج بند رہیں گا۔ یوہ فیصلو متعلقہ ڈپٹی کمشنراں نے طلبا غی حفاظت ناہہ یقینی بنان واسطے کیو ہے۔ عہدے داراں نے والدین تیں اپیل کی ہے جے وے ضروری احتیاطی تدابیر اختیار کریں تے سرکاری علاناں تیں باخبر رہیں۔ بے احتیاطی قدم بچاں ناہہ موسم غے متعلق کسے وی خطرہ تیں بچان واسطے کیا گیا ہیں اسے دوران مانہہ ضلع نمائندہ غے مطابق ضلع ریاسی مانہہ شری شیو کھوڑی یا ترہ ناہہ خبراں موسمی حالات غے باعث اج واسطے معطل کردتو گیو ہے تانجے باتریاں غی حفاظت ناہہ ترجیح دتی جاسکے۔
